

श्रीः

श्रीमते निगमान्तमहादेशिकाय नमः
श्रीमान् वेङ्कटनाथार्यः कवितार्किककेसरी।
वेदान्ताचार्यवर्यो मे सन्निधत्तां सदा हृदि॥

श्रीदेवराजगुरुभिरनुगृहीतं
॥ श्रीवरवरमुनिशतकम् ॥

This document has been prepared by*

Sunder Kidambi

with the blessings of

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

श्रीः
श्रीमते रामानुजाय नमः

॥ श्रीवरवरमुनिशतकम् ॥

सौम्यजामातृयोगीन्द्रचरणाम्बुजषट्पदम्।
देवराजगुरुं वन्दे दिव्यज्ञानप्रदं शुभम् ॥

वरवरमुनिवर्यपादुरत्नं
वरदगुरुं गुरुमाश्रये गुरुणाम्।
उपनिषदुपगीतमर्थतत्त्वं
तदिह यदीयवशंवदं समिन्धे ॥ १ ॥

गुणमणिनिधये नमो नमस्ते
गुरुकुलधुर्य नमो नमो नमस्ते।
वरवरमुनये नमो नमस्ते
यतिवरतत्त्वविदे नमो नमस्ते ॥ २ ॥

कुरु मयि विमलं दृगञ्चलं ते
कुशलनिदानदयानिधे नमस्ते।
निशिचरपरिपन्थिनित्ययुक्ते
निमिकुलमङ्गळदीपिके नमस्ते ॥ ३ ॥

रविसुतसुहृदे नमो नमस्ते
रघुकुलरत्न नमो नमो नमस्ते।
दशमुखमकुटच्छिदे नमस्ते
दशरथनन्दन सन्ततं नमस्ते ॥ ४ ॥

यदि पुनरभिधेयमद्वितीयं
कृतिभिरतः परमीक्ष्यते न किञ्चित्।
विजहति न हि जातु शक्तिमुक्तं
विशदशशिदुतिमौक्तिकं विदग्धाः ॥ ५ ॥

देव प्रसीद मयि दिव्यगुणैकसिन्धो
 दृष्ट्या दयाऽमृतदुहा सकृदीक्षितुं माम्।
 नैतेन कृत्यमसतेति न चिन्तयित्वा
 नारायणं गुरुवरं वरदं विदन्मे ॥ ६ ॥

श्रीमद्रङ्गं जयतु परमंधाम तेजोनिधानं
 भूमा तस्मिन् भवतु कुशली कोपि भूमासहायः।
 दिव्यं तस्मै दिशतु विभवं देशिको देशिकानां
 काले काले वरवरमुनिः कल्पयन् मङ्गळानि ॥ ७ ॥

तस्यै नित्यम्प्रदिशति दिशे दक्षिणस्यै नमस्यां
 यस्यामाविर्भवति जगताञ्जीवनी सहाकन्या।
 पुण्यैर्यस्याः क्षितितलजुषं पूरुषं रङ्गभूषां
 पश्यन्धन्यो वरवरमुनिः पालयन्वर्तते नः ॥ ८ ॥

आशापाशैरवधिविधुरैः स्वैरमाकृष्यमाणं
 दूराहूरं पुनरपि न मे दूयतामेव चेतः।
 अन्तःकृत्वा वरवरमुने नित्यमङ्घ्रिद्वयं ते
 धाराकारस्मरणसुभगं निश्चली भूय तत्र ॥ ९ ॥

त्वम्मे बन्धुस्त्वमसि जनकस्त्वं सखा देशिकस्त्वं
 विद्या वृत्तं सुकृतमतुलं वित्तमप्युत्तमं त्वम्।
 आत्मा शेषी भवसि भगवन्नान्तरश्शासिता त्वं
 यद्वा सर्वं वरवरमुने ! यद्वादात्मानुरूपम् ॥ १० ॥

आम्नायेषु स्मृतिभिरमितैस्सेतिहासैः पुराणैः
 दृश्यं यन्नैर्यदिह विदुषां देशिकानां प्रसादात्।
 स्वैरालापैस्सुलभयसि तत्पञ्चमोपायतत्त्वं
 दर्शदर्शं वरवरमुने दैन्यमस्मद्विधानाम् ॥ ११ ॥

सत्सम्बन्धो भवति हितमित्यात्मनैवोपदिष्टं
 शिष्टाचारं दृढयितुमिह श्रीसखो रङ्गधुर्यः।

द्वारं प्राप्य प्रथितविभवो देवदेवस्त्वदीयं
दृष्ट्वैव त्वां वरवरमुने दृश्यते पूर्णकामः ॥ १२ ॥

सोऽयम्भूयस्स्वयमुपगतो देशिकैस्संसदं ते
श्रुत्वा गूढं शठरिपुगिरामर्थतत्त्वं त्वदुक्तम्।
आगोपालं प्रथयतितरामद्वितीयं त्वदीयं
वाचां दूरं वरवरमुने वैभवं शेषशायी ॥ १३ ॥

सिद्धोपायस्त्वमिह सुलभो लम्भयन्पूरुषार्थान्
अज्ञातांश्च प्रथयसि पुनः यत्ततो देशिकस्त्वम्।
देवी लक्ष्मी भवसि दयया वत्सलत्वेन च त्वं
कोसौ यस्त्वां वरवरमुने ! मन्यते नात्मनीनम् ॥ १४ ॥

नित्यं पत्युः परिचरणतो वर्णतो निर्मलत्वात्
वृत्या वाचां निबुधसरितश्चातुरीमुद्गिरन्त्या।
शेषः श्रीमानिति रघुपतेरन्तरेणाऽपि वाणीः
को नाम त्वां वरवरमुने कोविदो नावगन्तुम् ॥ १५ ॥

सत्यं सत्यं पुनरिति पुरा सारविद्धिर्यदुक्तं
ब्रूमश्चोत्रैश्शृणुत सुधियो मत्सरं वर्जयित्वा।
तत्त्वं विष्णुः परमनुपमं तत्पदं प्राप्यमेवं
तत्सम्प्राप्तौ वरवरमुनेर्देशिको दीर्घदर्शी ॥ १६ ॥

लक्ष्यं यस्ते भवति भगवंश्चेतसश्क्षुषो वा
तुभ्यं द्रुह्यन्त्यपि कुमतयो ये वृथा मत्सरेण।
मुक्तिं गच्छेन्मुषितकलुषो मोहमुद्भूय सोऽयं
नानाभूतान्वरवरमुने नारकान्प्राप्नुयुस्ते ॥ १७ ॥

स्वप्नेऽपि त्वत्पदकमलयोरञ्जलिं कल्पयित्वा
श्रुत्वा यद्वा सकृदपि विभो ! नामधेयं त्वदीयम्।
निष्प्रत्यूहं वरवरमुने ! मानवः कर्मबन्धान्
भस्मीकृत्य प्रविशति परं प्राप्यमेव प्रदेशम् ॥ १८ ॥

यस्मिन् किञ्चिद्विधिरपि यथा वीक्षितुं न क्षमः स्यात्
 वक्तुं शक्तः क इह भगवन् ! वैभवं तत्त्वदीयम् ।
 यस्सर्वज्ञः स खलु भगवानीक्षते तत्समग्रं
 तस्याऽपि त्वं वरवरमुने ! मन्यसे तत्त्वमेकः ॥ १९ ॥

कालोऽनन्तः कमलजनुषो न व्यतीताः कियन्तः
 तिर्यङ्घ्र्यस्तृणवनलताः प्रस्तरोवाऽप्यभूवम् ।
 इत्थं व्यर्थैर्जनिमृतिशतैरेनसामेव पात्रं
 दिष्ट्या सोऽहं वरवरमुने दृष्टिगम्यस्तवासम् ॥ २० ॥

मुक्तवैव त्वां वरवरमुने सम्पदां मूलकन्दं
 क्षेमं किञ्चिन्नखलु सुलभं केशवैकान्त्यभाजाम् ।
 दृष्टो दैवात्तव पुनरनुक्रोशकोशैरपाङ्गैः
 निर्मर्यादः पशुरपि भृशं नीयते निर्मलत्वम् ॥ २१ ॥

मर्त्यङ्घ्र्यन्वरवरमुने ! मानहीनः प्रशंसन्
 पादौ तस्य प्रपदनपरः प्रत्यहं सेवमानः ।
 तच्छेषत्वं निरयमपि यश्श्लाघ्यमित्येव भुङ्क्ते
 सोऽयं प्राप्तः कथमिव परं त्वत्पदैकान्त्यवृत्तम् ॥ २२ ॥

नित्यानां यः प्रथमगणनां नीयसे शस्त्रमुख्यैः
 कृत्याऽऽकृत्या भवसि कमलाभर्तुरेकान्तमित्रम् ।
 देवः स्वामी स्वयमिह भवन्सौम्यजामातृयोगी
 भोगीश त्वद्विमुखमपि मां भूयसा पश्यसित्वम् ॥ २३ ॥

अर्थोदार्यादपि च वचसामञ्जसा सन्निवेशात्
 आविर्बाध्यैरमलमतिभिर्नित्यमाराधनीयम् ।
 आशासानैर्वरवरमुने नित्यमुक्तैरलभ्यं
 मर्त्यो लब्धुं प्रभवति कथं मद्धिः श्रीमुखं ते ॥ २४ ॥

साराऽसारप्रमितिरहितस्सर्वथा शासनं ते
 सद्यः श्रीमन् ! कपिकरकृतां मालिकामेव कुर्याम् ।

नोचेदेतद्वरवरमुने ! दूरदूरं श्रुतीनाम्
मौलौ कुर्यात्पुरुषवृषभो मैथिलीभागधेयम् ॥ २५ ॥

लक्ष्यं त्यक्त्वा यदपि विफलो जायते रामबाणो !
वाणी दिव्या वरवरमुने ! जातु नैवन्त्वदीयम् ।
सोऽयं सर्वम्मदभिलषितं वर्षति श्रीमुखाब्दः
तस्मै नित्यन्तदिह परमं धाम कस्माद्दुरापम् ॥ २६ ॥

प्रेमस्थानं वरवरमुने ! सन्तु सन्तश्शतं ते
तुल्यः को वा वरदगुरुणा तेषु नारायणेन ।
सानुक्रोशस्स तु मयि दृढं सर्वदोषास्पदेस्मिन्
मामेवं ते मनसि कुरुते मत्समः को हि लोके ॥ २७ ॥

भक्त्युत्कर्षं दिशति यदि मे पादपद्मे त्वदीये
तस्मादस्मै भवति वरदस्सार्थनामा गुरुर्मे ।
यद्वा तस्मै वरवरमुने ! यद्ग्रहं प्रेमयुक्तो
धन्यस्त्वं मामनुभजसि तत्किन्न मन्ये यदन्यैः ॥ २८ ॥

यत्सम्बन्धाद्भवति सुलभं यस्य कस्याऽपि लोके
मुक्तैर्नित्यैरपि दुरधिगं दैवतं मुक्तिमूलम् ।
तं त्वामेवं वदति वरदे सौहृदं मे यदि स्यात्
तस्यैव स्याद्वरवरमुने सन्निधौ नित्यवासः ॥ २९ ॥

सर्वावस्थासदृशविविधाऽशेषगस्त्वत्प्रियाणां
त्यक्त्वा भर्तुस्तदपि परमं धाम तत्प्रीतिहेतोः ।
मग्नानग्नौ वरवरमुने मादृशानुन्निनीषन्
मर्त्याऽवासो भवसि भगवन् ! मङ्गळं रङ्गधाम्नः ॥ ३० ॥

प्रत्यूषार्कद्वुतिपरिचयस्मेरपद्माभिताम्रं
पश्येयं तद्वरवरमुने पादयुग्मं त्वदीयम् ।
पाथो बिन्दुः परमणुरपि स्पर्शवेधी यदीयो
भावेभावे विशयमुषितान्पावयत्येव लोकान् ॥ ३१ ॥

नित्ये लोके निवसति पुनः श्रीमति क्ष्मागतानां
 दूरीभावः प्रभवति पुरा दुष्कृतर्दुर्विपाकैः।
 सम्प्रत्येवं सकलसुलभो यद्यपि त्वं दयाब्धे
 मामेवैकं वरवरमुने मन्यसे वर्जनीयम् ॥ ३२ ॥

त्वत्पादाब्जप्रणयविधुरो दूरगस्त्वत्प्रियाणां
 त्वत्सम्बन्धस्मरणविमुखो वीतरागस्त्वदुक्तौ।
 त्वत्कैङ्कर्यत्वदुपसदनत्वत्प्रणामाऽनभिज्ञो
 दूये दूरं वरवरमुने ! दोषलक्षैकलक्ष्यम् ॥ ३३ ॥

प्रादुर्भूतप्रचुरमतयो ये परब्रह्मसाम्यात्
 पश्यन्तस्तत्पदमनुपमं ये पुनश्शुद्धसत्त्वाः।
 सर्वैरेतैर्वरवरमुने ! शश्वदुद्दिश्य सेव्यं
 काङ्क्षत्येतत्कथमयमहो कामकामः पदाब्जम् ॥ ३४ ॥

प्राप्तः क्षेमं प्रकृतिमधुरैः प्रागपि त्वत्कटाक्षैः
 सोऽयञ्जन्तुस्त्वदनुभजनं त्वत्त एवाप्तुमिच्छन्।
 क्रन्दत्युच्चैः कलुषमतिभिः संवसन् कामकामैः
 कालक्षेपो वरवरमुने ! तत्कथं युज्यते ते ॥ ३५ ॥

कोणैरक्षणः कुमनसमिमं निर्मलं कल्पयित्वा
 हातुं दूरे वरवरमुने ! हा ! कथं युज्यते ते।
 पाथः पातुं प्रयतनपरःपङ्किलं शोधयित्वा
 पङ्के मुञ्चन् पुनरिदमतः प्राप्नुयादेव किंवा ॥ ३६ ॥

कालः किंस्विन्न भवति समं काङ्क्षितः काङ्क्षितानां
 यस्मिन्नस्मादनलजलधेरुत्प्लुतस्त्वांनमस्यन्।
 सिक्तः श्रीमन् ! वरवरमुने ! शीतलैस्त्वत्कटाक्षैः
 मुक्तस्तापैरमृतमतुलं गाहते मोदमानः ॥ ३७ ॥

पारावारप्लवनचतुरः कुञ्जरो वानराणां
 पद्माभर्तुः प्रियसहचरः पत्रिणामीश्वरो वा।

वायुर्भूत्वा सपदि यदि वा मार्गमुल्लङ्घ्य दुर्गं
कालेकाले वरवरमुने ! कामये वीक्षितुं त्वाम् ॥ ३८ ॥

कामक्रोधक्षुभितहृदयाः कारणं वर्जयित्वा
मर्त्योपम्यं वरवरमुने ! ये पुनर्मन्वते ते ।
दुष्टं तेषामभिमततया दुर्वसं देशमृच्छन्
अन्तःस्वान्तं कथमपि मिथो भावयेयं भवन्तम् ॥ ३९ ॥

नामैतत्ते नवनवरसं नाथ ! सङ्कीर्त्यनृत्यन्
अन्तःकर्तुं वरवरमुने ! नित्यमिच्छत्ययं त्वाम् ।
अर्द्धनिद्रा हरति दिवसस्याऽर्द्धमन्यन्नृशंसो
वासो मूढैर्मलिनमतिभिर्वाक्प्रवृत्तिं निरुन्धे ॥ ४० ॥

अन्तर्ध्यायन्वरवरमुने ! यद्यपि त्वामजस्रं
विश्वं तापैस्त्रिभिरभिहतं वीक्ष्य मुह्यामसह्यम् ।
क्षुत्सम्पातक्षुभितमनसां को हि मध्ये बहूनां
एकस्स्वादु स्वयमनुभवेन्नेति चेतःप्रसादम् ॥ ४१ ॥

सत्त्वोदग्रैस्सकलभुवनश्लाघनीयैश्चरित्रैः
त्रैयन्तार्थप्रकटनपरैः सारगर्भैर्वचोभिः ।
लोकोत्तीर्णं वरवरमुने लोकसामान्यदृष्ट्या
जानानस्त्वां कथमपि न मे जायतामक्षिगम्यः ॥ ४२ ॥

कल्याणैकप्रवणमनसं कल्मषोपप्लुतानां
क्षान्तिस्थेमद्रुढिमसमताशीलवात्सल्यसिन्धो ।
त्वामेवाऽयं वरवरमुने ! चिन्तयन्नीप्सति त्वाम्
आर्तं श्रीमन् ! कृपणमपि मामर्हसि त्रातुमेव ॥ ४३ ॥

दोषैकान्ती दुरितजलधिर्देशिको दुर्मतीनां
मूढो जन्तुर्ध्रुवमयमिति श्रीमता मोचनीयः ।
पादूयुग्मं भवदनुचरैरर्पितं भक्तिनम्रे
मौलौ कृत्वा वरवरमुने वर्ततां तत्र धन्यः ॥ ४४ ॥

नित्यं निद्राविगमसमये निर्विशङ्करनेकैः
 त्वन्नामैव श्रुतिसुमधुरं गीयमानं त्वदीयैः।
 प्रायस्तेषां प्रपदनपरो निर्भरस्त्वत्प्रियाणां
 पादाम्भोजे वरवरमुने ! पातुमिच्छाम्यहं ते ॥ ४५ ॥

अन्तःस्वान्तं कमपि मधुरं मन्त्रमावर्तयन्तीम्
 उद्यद्वाष्पस्तिमितनयनामुज्झिताशेषवृत्तिम्।
 व्याख्यागर्भं वरवरमुने ! त्वन्मुखं वीक्षमाणां
 कोणे लीनः क्वचिदनुरसौ संसदं तामुपास्ताम् ॥ ४६ ॥

आबिभ्राणश्चरणयुगलीमर्पितां त्वत्प्रसादात्
 वारंवारं वरवरमुने ! वन्दमानेन मूर्ध्ना।
 शृण्वन्वाचः श्रुतिशतशिरस्तत्त्वसञ्जीविनीस्ते
 पश्यन्मूर्तिं परिषदि सतां प्रेक्षणीयो भवेयम् ॥ ४७ ॥

काले यस्मिन्कमलनयनं देवमालोकयिष्यन्
 निर्यासि त्वं वरवरमुने ! नित्ययुक्तैस्त्वदीयैः।
 अग्रे नृत्यन्नयमपि तदा गाहतां हर्षसिन्धौ
 मज्जम्मज्जम्मधुवनजुषां वैभवं यूथपानाम् ॥ ४८ ॥

भूत्वा पश्चात्पुनरयमथ व्योम्नि गोपायमानो
 भूयः पार्श्वद्वितयसुषमासागरं गाहमानः।
 जल्पन्नुच्चैर्जयजय विभो ! जीवजीवेति वाचं
 शंसन्मार्गं वरवरमुने ! सौविदल्लो भवेयम् ॥ ४९ ॥

देवी गोदा यतिपतिशठद्वेषिणौ रङ्गशृङ्गं
 सेनानाथो विहगवृषभः श्रीनिधिस्सिन्धुकन्या।
 भूमानीलागुरुजनवृतः पूरुषश्चेत्यमीषाम्
 अग्रे नित्यं वरवरमुनेरङ्घ्रियुग्मं प्रपद्ये ॥ ५० ॥

भृत्यैर्द्वित्रैः प्रियहितपरैरञ्चिते भद्रपीठे
 तुङ्गं तूलासनवरमलङ्कुर्वतस्सोपधानम्।

अङ्घ्रिद्वन्द्वं वरवरमुनेरञ्जपत्राऽभिताम्रं
मौलौ वक्त्रे भुजशिरसि मे वक्षसि स्यात्क्रमेण ॥ ५१ ॥

अग्रे पश्चादुपरि परितो भूतलं पार्श्वतो मे
मौलौ वक्त्रे वपुषि सकले मानसाम्भोरुहे च।
दर्शदर्शं वरवरमुने ! दिव्यमङ्घ्रिद्वयं ते
मज्जन्मज्जन्नमृतजलधौ निस्तरेयं भवाब्धिम् ॥ ५२ ॥

कर्माधीने वपुषि कुमतिः कल्पयन्नात्मभावं
दुःखे मग्नः किमिति सुचिरं दूयते जन्तुरेषः।
सर्वे त्यक्त्वा वरवरमुने ! सम्प्रति त्वत्प्रसादात्
दिव्यं प्राप्तुं तव पदयुगं देहि मे सुप्रभातम् ॥ ५३ ॥

या या वृत्तिर्मनसि मम सा जायतां संस्मृतिस्ते
यो यो जल्पस्स भवतु विभो ! नामसङ्कीर्तनं ते।
या या चेष्टा वपुषि भगवन् ! सा भवेद्वन्दनं ते
सर्वं भूयाद्वरवरमुने ! सम्यगाराधनं ते ॥ ५४ ॥

कामावेशः कलुषमनसामिन्द्रियार्थेषु योऽसौ
भूयो नाथे मम तु शतधा वर्ततामेव भूयान्।
भूयोऽप्येवं वरवरमुने ! पूजनत्वे प्रियाणां
भूयोभूयस्तदनुभजने पूर्णकामो भवेयम् ॥ ५५ ॥

भक्ष्याऽभक्ष्ये भयविरहितस्सर्वता भक्षयित्वा
सेव्याऽसेव्यौ समयरहितस्सेवया तोषयित्वा।
कृत्याकृत्ये किमपि न विदन् गर्हितं वाऽपि कृत्वा
कर्तुं युक्तं वरवरमुने ! काङ्क्षितं त्वत्प्रियाणाम् ॥ ५६ ॥

वृत्तिं त्रातुं वरवरमुने ! विश्वतो वीतरागैः
प्राप्यं सद्भिः परमिदमसौ नेच्छति ब्रह्मसाम्यम्।
निर्मर्यादः पततु निरये निन्दितैरप्यनल्पैः
लब्ध्वा किञ्चित्त्वदनुभजनं त्वन्मुखोल्लासमूलम् ॥ ५७ ॥

नाऽसौ वासं नभसि परमे वाञ्छति त्वत्प्रसादान्
 मर्त्यावासो यदिह सुलभः कोऽपि लाभो महीयान्।
 किञ्चित्कृत्वा वरवरमुने ! केवलं त्वत्प्रियाणां
 पश्यन् प्रीतिं भवति भवतो वीक्षणानां निधानम् ॥ ५८ ॥

अस्माद्भूयांस्त्वमसि विविधानात्मनश्शोधयित्वा
 पद्माभर्तुः प्रतिदिनमिह प्रेषयन् प्राभृतानि।
 तस्मिन्दिव्ये वरवरमुने ! धामनि ब्रह्मसाम्यात्
 पात्रीभूतो भवति भगवन् ! नैवकिञ्चिद्दयायाः ॥ ५९ ॥

जप्यन्नान्यत्किमपि यदि मे दिव्यनाम्नस्त्वदीयाः
 नैवोपास्यं नयनसुलभादङ्घ्रियुग्मादृते ते।
 प्राप्यं किञ्चिन्न भवति परं प्रेष्यभावादृते ते
 भूयादस्मिन् वरवरमुने ! भूतले नित्यवासः ॥ ६० ॥

मन्त्रो दैवं फलमिति मया वाञ्छितं यद्यपि स्यात्
 मध्ये वासो मलिनमनसामेवमेवं यदि स्यात्।
 यद्वा किञ्चित्त्वदनुभजनं सर्वदा दुर्लभं स्यात्
 देहं त्यक्तुं वरवरमुने ! दीयतां निश्चयो मे ॥ ६१ ॥

आचार्यत्वं तदधिकमिति ख्यातमाम्नायमुख्यैः
 एष श्रीमान् भवति भगवान् ईश्वरत्वं विहाय।
 मन्त्रं दाता वरवरमुने ! मन्त्ररत्नं त्वदीयं
 देवः श्रीमान् वरवरमुनिर्वर्तते देशिकत्वे ॥ ६२ ॥

आत्मानात्मप्रमितिविरहात्पत्युरत्यन्तदूरो
 घोरे तापत्रितयकुहरे घूर्णमानो जनोऽयम्।
 पादच्छायां वरवरमुने ! प्रापितो यत्प्रसादात्
 तस्मै देयं तदिह किमिव श्रीनिधे विद्यते ते ॥ ६३ ॥

विख्यातं यद्द्रघुकुलपते विश्वतः क्षमातलेऽस्मिन्
 नित्योदग्रं वरवरमुने ! निस्सपत्नं महत्त्वम्।

पश्यन्नन्धः प्रकृतिविवशो बालिशो यादृशोऽयं
तत्त्वं तस्य प्रकटयसि मे तादृशैरेव योगैः ॥ ६४ ॥

लक्ष्मीभर्तुः परमगुरुतां लक्षयन्ती गुरुणां
पारम्पर्यक्रमविवरणी या हि वाणी पुराणी।
अर्थं तस्याः प्रथयसि चिरादन्यतो यद्दुरापं
दिव्यं तन्मे वरवरमुने ! वैभवं दर्शयित्वा ॥ ६५ ॥

तत्त्वं यत्ते किमपि तपसा तप्यतामप्यृषीणां
दूरादूरं वरवरमुनेदुष्कृतैकान्तिनो मे।
व्याकुर्वाणः प्रतिपदमिदं व्यक्तमेवं दयावान्
नाथो नैतत्किमिति जगति ख्यापयत्यद्वितीयम् ॥ ६६ ॥

कालेकाले कमलजनुषां नास्ति कल्पायुतं किं
कल्पेकल्पे हरिवतरन् कल्पते किन्न मुक्त्यै।
मृत्वामृत्वा तदपि दुरितैरुद्भवन्तो दुरन्तैः
अद्याऽपि त्वां वरवरमुने ! हन्त नैवाऽऽश्रयन्ते ॥ ६७ ॥

कारागारे वरवरमुने ! वर्तमानश्शरीरे
तापैरेष त्रिभिरपि चिरं दुस्तरैस्तप्यमानः।
इच्छन्भोक्तुं तदपि विषयानेव लोकः क्षुधार्तो
हित्वैव त्वां विलुठति बहिर्द्वारि पृथ्वीपतीनाम् ॥ ६८ ॥

मध्ये मांसक्षतजगहनं विद्भुजामेव भोज्यं
दीनो वोढुं दृढमिति वपुश्चेष्टते रात्र्यहानि।
भग्ने तस्मिन् परिणमति यः पातकी यातनाभ्यो
देही नित्यो वरवरमुने ! केन जिज्ञासनीयः ॥ ६९ ॥

अल्पादल्पं क्षणिकमसकृद्दुष्कृतान्येव कृत्वा
दुःखोदग्रं सुखमभिलशन्दुर्लभैरिन्द्रियार्थैः।
मोघं कृत्वा वरवरमुने ! मुक्तिमूलं शरीरं
मज्जत्यन्धे तमसि मनुजस्त्वत्प्रियस्त्वत्प्रियाणाम् ॥ ७० ॥

पश्यन्नेवं प्रभवति जनो नेर्षितुं त्वत्प्रभावं
 प्राज्ञैरुक्तं पुनरपि हसन्दर्शयत्यभ्यसूयाम्।
 नश्यत्यस्मिन् वरवरमुने ! नाथ ! युक्तं तदस्मिन्
 प्रत्यक्षं तत्परिकलयितुं तत्त्वमप्राकृतं ते ॥ ७१ ॥

सत्त्वोन्मेषप्रमुषितमनःकल्मषैः सत्त्वनिष्ठैः
 सङ्गं त्यक्त्वा सकलमपि यः सेव्यसे वीतरागैः।
 तस्मै तुभ्यं वरवरमुने ! दर्शयन्नभ्यसूयां
 कस्मै कृत्वा किमिव कुमतिः कल्पतामिष्टिसिद्धये ॥ ७२ ॥

दिव्यं तत्ते यदिह कृपया देवदेवोपदिष्टं
 तत्त्वं भूयाद्द्वरवरमुने ! सर्वलोकोपलभ्यम्।
 व्यक्ते तस्मिन् विदधति भवद्वैभवद्वेषिणो ये
 द्वेषं त्यक्त्वा सपदि दुरितध्वंसिनीं त्वत्सपर्याम् ॥ ७३ ॥

केचित्स्वैरं वरवरमुने ! केशवं संश्रयन्ते
 तानप्यन्ये तमपि सुधियस्तोषयन्त्यात्मवृत्त्या।
 त्वत्तो नाऽन्यत्किमपि शरणं यस्य सोयं त्वदीयो
 भृत्यो नित्यं भवति भवतः प्रेयसां प्रेमपात्रम् ॥ ७४ ॥

दीने पूर्णां भवदनुचरे देहि दृष्टिं दयाऽऽर्द्रां
 भक्त्युत्कर्षं वरवरमुने ! तादृशं भावयन्तीम्।
 येन श्रीमन् ! द्रुतमहमितः प्राप्य युष्मत्पदाब्जं
 त्वद्विश्लेषे तनुविरहितस्तत्र लीनो भवेयम् ॥ ७५ ॥

त्वत्पादाब्जं भवतु भगवन् दुर्लभं दुष्कृतो मे
 वासोऽपि स्यात् वरवरमुने ! दूरतस्त्वत्प्रियाणाम्।
 त्वद्वैमुख्याद्विफलजनुषो ये पुनस्तूर्णमेषां
 दूरीभूतः क्वचनगहने पूर्णकामो भवेयम् ॥ ७६ ॥

सिंहव्याघ्रौ सपदि विपिने पन्नगः पावको वा-
 कुर्युः प्राणान्तकमपि भयं को विरोधस्ततो मे।

नैते दोषग्रहणरुचयस्त्वत्प्रियैर्निर्मितैः

नानाजल्पैर्वरवरमुने ! नाशयन्त्यन्तिकस्थान् ॥ ७७ ॥

त्वद्भृत्यानामनुभजति यस्सर्वतो भृत्यकृत्यं

तद्भृत्यानामभिलषति यस्तादृशं प्रेष्यभावम् ।

मद्भृत्योऽसाविति मयि स चेत्सानुकल्पैरपाङ्गैः

क्षेमं कुर्याद्वरवरमुने ! किं पुनश्शिष्यते मे ॥ ७८ ॥

क्वाऽहं क्षुद्रः कुलिशहृदयो दुर्मतिः क्वात्मचिन्ता

त्रैयन्तानामसुलभतरं तत्परं क्वाऽऽत्मतत्त्वम् ।

इत्थम्भूते वरवरमुने ! यत्पुनस्स्वात्मरूपं

द्रष्टुं तत्तत्समयसदृशं देहि मे बुद्धियोगम् ॥ ७९ ॥

सोढुं तादृग्रघुपरिवृढो न क्षमस्त्वद्वियोगं

सद्यः काङ्क्षन् वरवरमुने ! सन्निकर्षं तवैषः ।

सायम्प्रातस्तव पदयुगं शश्वदुद्दिश्य दिव्यं

मुञ्चन् बाष्पं मुकुलितकरो वन्दते हन्त मूर्ध्ना ॥ ८० ॥

अन्तस्ताम्यन्नघुपतिरसावन्तिके त्वामदृष्ट्वा

चिन्ताक्रान्तो वरवरमुने ! चेतसो विश्रमाय ।

त्वन्नामैव श्रुतिसुखमिति श्रोतुकामो मुहुर्मां

कृत्यैरन्यैः किमिह तदिदं कीर्तयेति ब्रवीति ॥ ८१ ॥

मुङ्क्ते नैव प्रथमकवले यस्त्वया नोपभुक्ते

निद्रा नैव स्पृशति सुहृदं त्वां विना यस्य नेत्रे ।

हीनो येन त्वमसि सलिलोत्क्षिप्तमीनोपमानः

कोऽसौ सोढुं वरवरमुने ! राघवस्त्वद्वियोगम् ॥ ८२ ॥

पत्रं मूलं सलिलमपि यत्पाणिनोपाहृतं ते

मात्रा दत्तादपि बहुमतं पत्युरेतद्रघूणाम् ।

शाखागेहं समजनि विभोः सम्मतं सौधशृङ्गं

भूत्वा वासो महदपि वनं भोगभूमिस्त्वयाऽभूत् ॥ ८३ ॥

अध्वश्रान्तिं हरसि सरसैरार्द्रशाखासमीरैः
 पादौ संवाहयसि कुरुषे पर्णशालां विशालाम्।
 भोज्यं दत्त्वा वरवरमुने ! कल्पयन् पुष्पशय्यां
 पश्यन्धन्यो निशिरघुपतिं पासि पत्नीसहायम् ॥ ८४ ॥

पश्यन्नग्रे परिमितहितस्निग्धवाग्वृत्तियोगं
 सद्यः शोकप्रशमनपरं सान्त्वयन्तं भवन्तम्।
 प्राज्ञो जज्ञे स खलु भगवान्दूयमानो वनान्ते
 पश्चात्कर्तुं वरवरमुने ! जानकीविप्रयोगम् ॥ ८५ ॥

सुग्रीवो नश्शरणमिति यत्सूनृतं भ्रातुरर्थे
 पम्पातीरे पवनजनुषा भाषितं शोभते ते।
 कालातीते कपिकुलपतौ देव तत्रैव पश्चात्
 चापं धून्वन्वरवरमुने यद्भवान्निग्रहेऽभूत् ॥ ८६ ॥

यस्मिन्प्रीतिं मदभिलषितामार्यपुत्रो विधत्ते
 येनोपेतः स्मरति न पितुस्सोऽतिवीरो गतिर्मै।
 इत्येवं त्वां प्रति रघुपतिप्रेयसी सन्दिशन्ती-
 व्यक्तं देवी वरवरमुने तत्त्वमाह त्वदीयम् ॥ ८७ ॥

बाणैर्यस्य ज्वलनवदनैर्वाहिनी वानराणां
 वात्यावेगभ्रमितजलदस्तोमसाधर्म्यमेति।
 सोऽयं भग्नो वरवरमुने ! मेघनादश्शरैस्ते
 रक्षोनाथः कथमिति रथा हन्यते राघवेण ॥ ८८ ॥

पृथ्वीं भित्त्वा पुनरपि दिवं प्रेयसीमश्रुवानां
 दृष्ट्वा श्रीमद्वदनकमले दत्तदृष्टिः प्रसीदन्।
 प्रेमोदग्रेर्वरवरमुने ! भृत्यकृत्यैस्त्वदीयैः
 नीतः प्रीतिं प्रतिदिनमसौ शासिता नैर्ऋतीनाम् ॥ ८९ ॥

सोदर्येषु त्वमसि दयितो यस्य भृत्यस्सुहृद्वा
 सोढव्योऽभूत्वयि सहचरे जानकीविप्रयोगः।

ध्यायन्ध्यायन्वरवरमुने ! तस्य ते विप्रयोगं
मन्येऽनिद्रामरतिजनितां मानयत्यग्रजोऽयम् ॥ ९० ॥

मुग्धालोकं मुखमनुभवन्मोदते नैव देव्याः
स्निग्धालापं कपिकुलपतिं नैव सिञ्चत्यपाङ्गैः।
त्वामेवैकं वरवरमुने ! सोदरं द्रष्टुकामो
नाथो नैति क्वचिदपि रतिं दर्शने यूथपानाम् ॥ ९१ ॥

एवं देवः स्वयमभिलषन्नेष ते शेषवृत्तिं
जज्ञे भूयस्त्वदनुजगदानन्दनो नन्दसूनुः।
दूरीभावं वरवरमुने ! दुस्सहं पूर्वजस्ते
धन्यस्त्यक्त्वा धयतु न चिराच्चाक्षुषा राघवस्त्वाम् ॥ ९२ ॥

पारम्पायं प्रणयमधुरे पादपद्मे त्वदीये
पश्येयं तत्किमपि मनसा भावयन्तं भवन्तम्।
कामक्रोधप्रकृतिरहितैः काङ्क्षितत्वत्प्रसादैः
सद्भिस्साकं वरवरमुने ! सन्ततं वर्तिषीय ॥ ९३ ॥

पश्यत्वेनं जनकतनया पद्मगर्भैरपाङ्गैः
प्रारब्धानि प्रशमयतु मे भागधेयं रघूणाम्।
आविर्भूयादमलकमलोदग्रमक्ष्णोः पदं मे
दिव्यं तेजो वरवरमुने ! देवदेव ! त्वदीयम् ॥ ९४ ॥

रामः श्रीमान्नविसुतसखो वर्द्धतां यूथपालैः
देवी तस्मै दिशतु कुशलं मैथिली नित्ययोगात्।
सानुक्रोशो जयतु जनयन् सर्वतस्तत्प्रसादं
सौमित्रिर्मे स खलु भगवान्सौम्यजामातृयोगी ॥ ९५ ॥

यस्मादेतद्गदुपनिषदामप्रमेयं प्रमेयं
कुर्वाणस्तत्सकलसुलभं कोमलैरेव वाक्यैः।
नीरोगस्त्वं वरदगुरुणा नित्ययुक्तो धरित्रीं
पाहि श्रीमन् ! वरवरमुने ! पद्मयोनेर्दिनानि ॥ ९६ ॥

वरवरमुनिवर्य चिन्तामहन्तामुषं तावकीम्
 अविरतमनुवर्तमानानुमानावमानानिमान्।
 निरुपधिपदभक्तिनिष्ठाननुष्ठाननिष्ठानहं
 प्रतिदिनमनुभूय भूयो न भूयासमायासभूः ॥ ९७ ॥

वरवरमुनिवर्यपादावुपादाय सौदामिनी-
 विलसितविभवेषु वित्तेषु पुत्रेषु मुक्तेषणाः।
 कतिचन यतिवर्यगोष्ठीबहिष्ठीकृतष्ठीवना
 विजहति जनिमृत्युनित्यानुवृत्त्या यदत्याहितम् ॥ ९८ ॥

निरवधिनिगमान्तविद्यानिषद्यानवद्याशयान्
 यतिपतिपदपद्मबन्धानुबन्धानुसन्धायिनः।
 वरवरमुनिवर्यसम्बन्धसम्बन्धसम्बन्धिनः
 प्रतिदिनमनुभूय भूयो न भूयासमायासभूः ॥ ९९ ॥

यन्मूलमाश्वयुजमास्यवतारमूलं
 कान्तोपयन्तृयमिनः करुणैकसिन्धोः।
 आसीदसत्सु गणितस्य ममाऽपि सत्ता-
 मूलं तदेव जगदभ्युदयैकमूलम् ॥ १०० ॥

मूलं शठारिमुखसूक्तिविवेचनायाः
 कूलं कवेरदुहितुस्समुपागतस्य।
 आलम्बनस्य मम सौम्यवरस्य जन्म
 मूलं विभाति सतुलं वितुलश्च चित्रम् ॥ १०१ ॥

जयतु यशसा तुङ्गं रङ्गं जगत्रयमङ्गळं
 जयतु सुचिरं तस्मिन्भूमा रमामणिभूषणम्।
 वरदगुरुणा सार्द्धं तस्मै शुभान्यभिवर्द्धयन्
 वरवरमुनिः श्रीमान्नामानुजो जयतु क्षितौ ॥ १०२ ॥

पठति शतकमेतत् प्रत्यहं यः सुजानन्
 स हि भवति निधानं सम्पदामीप्सितानाम्।

प्रशमयति विपाकं पातकानां गुरुणां
प्रथयति च निदानं पारमाप्तुं भवाब्धेः ॥ १०३ ॥

अनुदिनमनवदौः पद्मबन्धैरमीभिः
वरवरमुनितत्त्वं व्यक्तमुद्घोषयन्तम्।
अनुपदमनुगच्छन्नप्रमेयः श्रुतीनाम्
अभिलषितमशेषं श्रूयते शेषशायी ॥ १०४ ॥

॥ इति श्रीवरवरमुनिशतकं संपूर्णम् ॥